



மாதந்தோறும் ரூ.1000 உதவித்தொகை

3.28 லட்சம் மாணவர்கள் பயன்பெறும் 'தமிழ்ப்புதல்வன்' திட்டம்!

கோவையில் - முதல்வர் மு.க.ஸ்டாலின் தொடங்கி வைத்தார்!

கோவை, ஆக. 10- தமிழ்நாடு முதலமைச்சர் மு.க.ஸ்டாலின் அவர்கள் நேற்று (9.8.2024) 6ஆம் வகுப்பு முதல் 12ஆம் வகுப்பு வரை அரசுப் பள்ளிகளிலும், 6ஆம் வகுப்பு முதல் 12ஆம் வகுப்பு வரை அரசு உதவி பெறும் பள்ளிகளில் தமிழ் வழியிலும் பயின்று உயர்கல்வி பயிலும் மாணவர்களுக்கு மாதந்தோறும் ரூ.1000/ உதவித் தொகை வழங்கும் "தமிழ்ப் புதல்வன்" திட்டத்தினைத் தொடங்கி வைத்தார்.

இதுகுறித்து வெளியான அரசின் செய்திக் குறிப்பு வருமாறு:-

தமிழ்நாடு முதலமைச்சர் மு.க.ஸ்டாலின் அவர்கள் நேற்று (9.8.2024) கோயம்புத்தூரில் நடைபெற்ற அரசு விழாவில், 6ஆம் வகுப்பு முதல் 12ஆம் வகுப்பு வரை அரசுப் பள்ளிகளிலும் மற்றும் 6ஆம் வகுப்பு முதல் 12ஆம் வகுப்பு அரசு உதவி பெறும் பள்ளிகளில் தமிழ் வழியிலும் உயர்கல்வி பயிலும் மாணவர்களுக்கு மாதந்தோறும் ரூ.1000/ உதவித் தொகை வழங்கும் "தமிழ்ப் புதல்வன்" திட்டத்தை தொடங்கி வைக்கும் விதமாக மாணவர்களுக்கு பற்று அட்டைகளை (Debit Card) வழங்கினார்கள்.

கல்வியறிவும் பொருளாதார சுதந்திரமும் பெண்களின் முன்னேற்றத்திற்கு மிக முக்கியம் என்பதை உணர்ந்த தமிழ்நாடு அரசு, அரசுப் பள்ளிகளில் பயிலும் மாணவிகளின் உயர்கல்வி சேர்க்கை மிகக்குறைவாக இருப்பதைக் கருத்தில் கொண்டு அரசுப் பள்ளிகளில் 6ஆம் வகுப்பு முதல் 12ஆம் வகுப்பு வரை பயின்று மேற்படிப்பில் சேரும் அனைத்து மாணவிகளுக்கும், பட்டப்படிப்பு / பட்டயப்படிப்பு / தொழிற்கல்வி ஆகியவற்றில் இடைநிற்றல் இன்றி படிக்கும் வரை மாதம் ரூ.1000/ அவர்களின் வாங்கிக் கணக்கிற்கு நேரடியாக வழங்கும் "புதுமைப் பெண்" திட்டத்தை 5.09.2022 முதல் செயல்படுத்தி வருகிறது. இத்திட்டமானது 2024-2025ஆம் ஆண்டு முதல் அரசு உதவி பெறும் பள்ளிகளில் தமிழ்வழியில் பயின்று உயர்கல்வி பயிலும் மாணவிகளுக்கும் விரிவுபடுத்தப்பட்டுள்ளது.

இத்திட்டத்தின் கீழ், கலை, அறிவியல், பொறியியல், தொழிற்படிப்பு, மருத்துவ கல்லூரிகளில் பயிலும் மாணவிகள் உட்பட சுமார் 3.28 இலட்சம் மாணவிகள் பயனடைந்துள்ளனர். புதுமைப் பெண் திட்டத்தினால் மாணவிகள் உயர்கல்வியில் சேரும் எண்ணிக்கை 34 சதவிகிதம் உயர்ந்துள்ளது.

2024 - 2025 ஆம் ஆண்டிற்கான நிதிநிலை அறிக்கையில் "தமிழ்ப் புதல்வன் திட்டம்" அறிவிப்பு
தமிழ்நாட்டில் பெண்களின் உயர்கல்வியை உறுதி செய்வதற்கெனத் தொடங்கப்பட்ட புதுமைப் பெண் திட்டமானது மாபெரும் வெற்றியைப் பெற்றுள்ளதையடுத்து, 2024-2025 ஆம் ஆண்டிற்கான நிதிநிலை அறிக்கையில், பெண்களின் சேர்க்கையை அதிகரிக்கும் நோக்கத்துடன் அறிமுகப்படுத்தப்பட்ட "புதுவரைப் பெண்" திட்டத்தின் உயர்கல்வியில் பெரும் முன்னேற்றத்தை ஏற்படுத்தியுள்ளது. அதேபோல், அரசுப் பள்ளிகளில் பயின்ற, ஏழை எளிய மாணவர்களை சாதனையாளர்களாக உருவாக்கிடவும், அரசுப் பள்ளி மாணவர்களின் உயர்



தமிழ்நாடு முதலமைச்சர் மு.க.ஸ்டாலின் அவர்கள் நேற்று (9.8.2024) கோயம்புத்தூரில் நடைபெற்ற அரசு விழாவில், 6ஆம் வகுப்பு முதல் 12ஆம் வகுப்பு வரை அரசுப் பள்ளிகளிலும் மற்றும் 6ஆம் வகுப்பு முதல் 12ஆம் வகுப்பு அரசு உதவி பெறும் பள்ளிகளில் தமிழ் வழியிலும் பயின்று உயர்கல்வி பயிலும் மாணவர்களுக்கு மாதந்தோறும் ரூ.1000/ உதவித் தொகை வழங்கும் "தமிழ்ப் புதல்வன்" திட்டத்தை தொடங்கி வைக்கும் விதமாக மாணவர்களுக்கு பற்று அட்டைகளை (Debit Card) வழங்கினார். இவ்விழாவில், உயர் கல்வித்துறை அமைச்சர் முனைவர் க.பொன்முடி, பொதுப்பணி, நெடுஞ்சாலைகள் மற்றும் சிறு துறைமுகங்கள் துறை அமைச்சர் எ.வ.வேலு, வீட்டுவசதி மற்றும் நகர்ப்புற வளர்ச்சித்துறை அமைச்சர் சு.முத்துசாமி, சமூக நலன் மற்றும் மகளிர் உரிமைத்துறை அமைச்சர் திருமதி பி.கீதா ஜீவன், பள்ளிக் கல்வித்துறை அமைச்சர் அன்பில் மகேஸ் பொய்யாமொழி, கோயம்புத்தூர் மாநகராட்சி மேயர் திருமதி ஆர்.ரங்கநாயகி, நாடாளுமன்ற உறுப்பினர்கள் கணபதி ராஜ்குமார், கே.ஈஸ்வரசாமி, சட்டமன்ற உறுப்பினர் திருமதி வானதி சீனிவாசன், தலைமைச் செயலாளர் சிவதாஸ் மீனா, சமூக நலன் மற்றும் மகளிர் உரிமைத்துறை செயலாளர் திருமதி ஜெயலக்ஷ்மி முரளிதரன், கோயம்புத்தூர் மாவட்ட ஆட்சித் தலைவர் கிராந்தி குமார் பாடி, உள்ளாட்சி அமைப்புகளின் பிரதிநிதிகள் மற்றும் அரசு உயர் அலுவலர்கள் கலந்து கொண்டனர்.

கல்வி சேர்க்கையை உயர்த்திடவும், 'தமிழ்ப் புதல்வன்' எனும் ஒரு மாபெரும் திட்டம் வரும் நிதியாண்டில் இருந்து அறிமுகப்படுத்தப்படும்.

இத்திட்டத்தின் கீழ் 6 முதல் 12ஆம் வகுப்பு வரை அரசுப் பள்ளிகளில் பயின்று உயர்கல்வி சேரும் மாணவர்களின், பாடப் புத்தகங்கள், பொது அறிவு நூல்கள் மற்றும் இதழ்களை வாங்கி அவர்களுக்கு கல்வியை மெருகேற்றிட உதவும் வகையில், மாதந்தோறும் ஆயிரம் ரூபாய் அவர்களின் வாங்கிக் கணக்கில் நேரடியாகச் செலுத்தப்படும். இத்தகைய முன்னோடித் திட்டங்களின் மூலம் நமது இளைஞர்களின் ஆற்றலை ஆக்கப்பூர்வமாக பயன்படுத்தி அவர்கள் நமது மாநிலம் மற்றும் நாட்டின் எதிர்காலத் தூண்களாகத் திகழ்வார்கள். இப்புதிய திட்டத்தின் மூலம் சுமார் மூன்று இலட்சம் கல்லூரி மாணவர்கள் பயனடைவர் என்று அறிவிக்கப்பட்டது.

உயர்கல்வி, மாணவர்களின் கனவுகளை நனவாக்க உதவும் என்பதை உணர்ந்த தமிழ்நாடு அரசு, புதுமைப் பெண்களுக்கு மட்டும் அல்லாமல் தமிழ்ப் புதல்வர்களாகிய மாணவர்களுக்கும் உடனடி தாயுமானவனாக என்றும் உடனடி ரூப்பேன் என்னும் விதமாக அரசுப் பள்ளி மற்றும் அரசு உதவி பெறும் பள்ளிகளில் தமிழ் வழியில் 6ஆம் வகுப்பு முதல் 12ஆம் வகுப்பு வரை பயின்ற அனைத்து மாணவர்களும் கலை மற்றும் அறிவியல், பண்பாடு, தொழில் நுட்பம், விவசாயம், செவிலியர், மருத்துவம் சார்ந்த படிப்புகள், சட்டம், பொறியியல், தொழிற்கல்வி சார்ந்த பட்டம் மற்றும் பட்டயப் படிப்புகளில் இந்திய அரசு, தமிழ்நாடு அரசு, பல்கலைக் கழக மாணியக்குமுவால் அங்கீகரிக்கப்பட்ட உயர்கல்வி நிறுவனங்களில் சேர்ந்து உயர்கல்வி பயிலும் மாணவர்களுக்கு உதவித் தொகை வழங்கப்படும்.

இத்திட்டத்தில் சுமார் 3.28 இலட்சம் மாணவர்கள் பயன்பெறும் வகையில் தமிழ்நாடு அரசால் 2024-2025ஆம் நிதியாண்டிற்கு 360 கோடி ரூபாய் நிதி ஒதுக்கீடு செய்யப்பட்டுள்ளது.

இத்திட்டத்தில் சேர்ந்து மாணவர்கள் பயன்பெற்றிட இணையதள வாயிலாக விண்ணப்பிக்க பிரத்தியேகமான தகவல் முகமை (Portal - <https://umis.tn.gov.in>) வடிவமைக்கப்பட்டுள்ளது. விண்ணப்பிக்கும் மாணவருக்கு தனிப் பட்ட எண் (Unique ID) உருவாக்கப்பட்டு, மாணவரால் பதிவு செய்யப்பட்ட அலைபேசிக்கு குறுஞ்செய்தி அனுப்பப்படும். அந்த எண்ணைக் கொண்டு விண்ணப்பங்களை நிறைவேற்றி கொள்ள இயலும்.

மாணவர்களின் ஆதார் எண், பள்ளிக் கல்வித் துறையின் கல்வி மேலாண்மை தகவல் அமைப்பு (EMIS) தரவுகள் மற்றும் உயர்கல்வி பயிலும் நிறுவனத்தில் பெற்ற சேர்க்கை மற்றும் பல்கலைக்கழக மேலாண்மை தகவல் அமைப்பு (UMIS) ஆகிய தரவுகளுடன் மாணவர்களின் விண்ணப்பம் ஒற்றைச் சாளர முறையில் சரிபார்க்கப்படும்.

அங்கீகரிக்கப்பட்ட அனைத்து விண்ணப்பங்களுக்கும் சமூக

நலத்துறையால் National Automated Clearing House வாயிலாக ரூ.1,000/ உதவித் தொகை மாணவர்களின் வாங்கிக் கணக்குகளில் நேரடியாக வரவு வைக்கப்படும். மாணவர்கள் விண்ணப்பம் பதிவு செய்யும் போதும், ஊக்கத் தொகை மாணவர்களின் வாங்கிக் கணக்கிற்கு பரிமாற்றம் செய்த பின்னரும் அவர்களின் பதிவு செய்யப்பட்ட அலைபேசி எண்ணிற்கு குறுஞ்செய்தி அனுப்பப்படும். இத்திட்டத்தில் கலை மற்றும் அறிவியல், தொழிற்சார் படிப்புகள், இணை மருத்துவம் சார்ந்த படிப்புகள், பட்டயப் படிப்பு, தொழிற்கல்வி மற்றும் ஒருங்கிணைந்த பட்ட மேற்படிப்பு (முதல் 3 ஆண்டு களுக்கு மட்டும்) போன்ற உயர்கல்வி படிப்புகள் படிக்கும் மாணவர்கள் பயன்பெறலாம். மேலும், எட்டாம் வகுப்பு மற்றும் பத்தாம் வகுப்பு முடித்து, தொழிற்பயிற்சியில்வோரும் இத்திட்டத்தின் மூலம் பயன்பெறலாம்.

அதேபோன்று பிற மாநிலங்களில் ஒன்றிய அரசின் கீழ் செயல்படும் IIT, NIT, IISER போன்ற தகைசால் கல்வி நிறுவனங்களில் பயிலும் அரசுப் பள்ளிகளில் பயின்ற மற்றும் அரசு உதவி பெறும் பள்ளிகளில் தமிழ்வழிக் கல்வியில் பயின்ற மாணவர்களும் இத்திட்டத்தில் பயன்பெறலாம்.

மகத்தான திட்டமான "தமிழ்ப் புதல்வன் திட்டம்" முதலமைச்சர் மு.க.ஸ்டாலின் அவர்களால் நேற்றையதினம் (9.8.2024) கோயம்புத்தூர், அரசு கலை கல்லூரியில் தொடங்கி வைக்கப்பட்டது. அந்தந்த மாவட்டங்களில் அமைச்சர் பெருமக்கள் மற்றும் தேர்ந்தெடுக்கப்பட்ட மக்கள் பிரதிநிதிகளால் இந்நிகழ்ச்சி தொடரப்பட்டது.

இவ்விழாவில், உயர் கல்வித் துறை அமைச்சர் முனைவர் க.பொன்முடி, பொதுப்பணி, நெடுஞ்சாலைகள் மற்றும் சிறு துறைமுகங்கள் துறை அமைச்சர் எ.வ.வேலு, வீட்டுவசதி மற்றும் நகர்ப்புற வளர்ச்சித்துறை அமைச்சர் சு.முத்துசாமி, சமூக நலன் மற்றும் மகளிர் உரிமைத்துறை அமைச்சர் திருமதி பி.கீதா ஜீவன், பள்ளிக் கல்வித்துறை அமைச்சர் அன்பில் மகேஸ் பொய்யாமொழி, கோயம்புத்தூர் மாநகராட்சி மேயர் திருமதி ஆர்.ரங்கநாயகி, நாடாளுமன்ற உறுப்பினர்கள் கணபதி ராஜ்குமார், கே. ஈஸ்வரசாமி, சட்டமன்ற உறுப்பினர் திருமதி வானதி சீனிவாசன், தலைமைச் செயலாளர் சிவதாஸ் மீனா, சமூக நலன் மற்றும் மகளிர் உரிமைத்துறை செயலாளர் திருமதி ஜெயலக்ஷ்மி முரளிதரன், கோயம்புத்தூர் மாவட்ட ஆட்சித் தலைவர் கிராந்தி குமார் பாடி, உள்ளாட்சி அமைப்புகளின் பிரதிநிதிகள் மற்றும் அரசு உயர் அலுவலர்கள் கலந்து கொண்டனர்.

முத்தமிழர் மூச்சொலியே! முரசொலியே! வாழியவே!



நெய்யெழுத்துப் பிரதியாய் கருவாகித் தமிழர்தம் மெய்யெழுத்தாய், உயிரெழுத்தாய், மேவும் உயிர் மெய்யெழுத்தாய், வையத் தமிழர்நிலை மாற்றவந்த தலையெழுத்தாய் உய்யும் எங்கள் வாழ்வுக்கே உணர்வளித்த விழுமியமே!

ஏற்றியுனை மூட்டைகட்டி இருமுதுகில் சுமந்துவர, காற்றடித்து மரப்பாலம் கவிழ்ந்திட, "ஓடம்போக்கி" ஆற்றினிலே கலைஞருடன் அவர்நண்பர் தென்னனுடன் சேற்றில் விழுந்தெழுந்த செல்வமே! நித்திலமே!

மானுயர்ந்த செந்தமிழர் மரபுகளை உலகுக்குக் காணுக எனக்காட்டும் கருத்துமணிப் பெட்டகமே! நாளைத் தரும் அந்த "நால்வருணப்" பிற்போக்கை ஆணிவேருடன் கிள்ளி அறுத்தஅறிவாயுதமே!

முரட்டுப் பழமைகளின் மூட நம்பிக்கை இருட்டைக் கிழித்தெறிய எழுந்துவந்த ஒளிக்கதிரே! மருட்டும் மதவாத மடமைகளின் கொடுமைகளைப் புரட்டித் தகர்த்தெறிந்துப் பொசுக்கவந்த கனற்பிழம்பே!

நாடு,மொழி, கலாச்சார, நாகரிகம், பண்பாட்டைப் பாடுதமிழ்ப் பாவியமே! பைந்தமிழர் உள்ளமெலாம் ஊடுருவிப் பதிந்ததமிழ் ஓவியமே! எந்தமிழர் நீடுபுகழ் வரலாற்றை நினைவூட்டும் காவியமே!

ஒழிக!எனும் ஒடுக்குமுறை! உருவமற்றுத் தடயமின்றி அழிக!எனும் அடக்குமுறை! அத்தனைக்கும் ஈடுநத்தே எழும்"எண்பத் திரண்டாண்டாய்" எதிர்நீச்சல் போட்டுவரும் கழகத்தின் கேடயமே! களமறவர் போர்வாளே!

சாத்தியமுத்தே இளைஞர்களின் இதயத்தில் தமிழுணர்ச்சி சேர்த்துப் பெருகவைத்த செயலூக்க நிலைக்களமே! ஆர்த்து மொழிப்போரில் அணிவகுத்த வீரருக்கு

வார்த்துப் படைக்கலன்கள் வடித்தளித்த உலைக்களமே!

சொத்தெழுதி வைத்திருக்கும் பத்திரம்போல், எம்நெஞ்சில் பத்திரமாய் வாழ்கின்ற சித்திரமே! ஆருயிரே! கொத்துமலர்ச் சிந்தனைகள் கொழிக்கின்ற பூக்காடே! "முத்துவிழா" வும்கடந்து முன்னேறும் பொன்னேடே!

தித்திக்கும் தமிழுக்கோர் தீங்கென்றால் மறுநொடியே எத்திக்கும் அதிரவைக்கும் இடிமுழக்க எதிரொலியே! முத்தமிழர்க் கென்றும்,உயிர் மூச்சொலியே! பேச்சொலியே! தத்துவத்தின் அடைமொழியே! தன்மானச் சுடரொளியே!

கண்ணின் மணிகளென, "கலைஞர்மன சாட்சி"யென, அண்ணன்எங்கள் மாறன்என அவர்இளவல் செல்வம்என, எண்ணமெலாம் இயக்கம்என இயங்கிவரும் தொடர்ச்சியினால் வண்ணம்இன்னும் மெருகேறி வளர்ந்துயிளிர் பேரொளியே!

மலைபோலும் எதிர்ப்புகளை மணல்போலும் தூளாக்கிக் கலைஞரின் இலட்சியக் கனவுகளை நனவாக்கும் தலைவர்எங்கள் "தளபதியை" தமிழ்நாட்டின் முதல்வராய் நிலைநிறுத்தும் வெஞ்சுமரில் நிமிர்ந்துநின்ற அறிவொளியே!

கிளம்பிற்றுப் படைகளென, கீழ்வானம் சிவந்ததென, இளஞ்சிங்கக் குருளைகளை எழுச்சிமிகு வேங்கைகளை உளங்கவர்ந்த அடலேறு "உதயநிதி" தலைமையிலே களங்குதிக்கச் சூடேற்றும் காகிதமின் விசையொளியே!

சாத்திரச் சடங்குகளில் சாதிகளில் வீழ்ந்துழன்ற மாத்தமிழர் துயில்கலைத்து மண்டியவல் லிருள்துடைத்துப் பூத்தவிடி வெள்ளியெனப் புகழ்த்தலைவர் கலைஞருக்கு "மூத்தபிள்ளை" யாகவந்த முரசொலியே! வாழியவே!

கவிச்சுடர் கவிதைப்பித்தன்



பெருநகர சென்னை மாநகராட்சி இயந்திர பொறியியல் துறை

கீழ்க்காணும் பணிபிணை மேற்கொள்ள கண்காணிப்பு பொறியாளர் (Mech) அவர்களால் குறுகிய காலமின்னணு ஒப்பம் கோரப்படுகிறது

இ.பொ.து.ந.க.என். எம்/1596/2024.

பெருநகர சென்னை மாநகராட்சி, மண்டலம் 1 முதல் 15 வரையுள்ள அனைத்து பகுதிகளிலும், குறுகிய தெருக்களிலும் கொசு ஒழிப்பு பணிக்காக, புகை பரப்பும் இயந்திரத்தை வாகனத்தில் பொருத்தி எடுத்துச் செல்வதற்கு, 65 எண்ணிக்கையில் **TATA ACE** அல்லது அதற்கு இணையான வகை வாகனங்கள் ஒரு ஆண்டு காலத்திற்கு வாடகைக்கு அமர்த்துதல்.

முன்வைப்பு தொகை: ஒப்ப படிவத்தில் தெரிவித்துள்ளபடி

ஒப்பம் சமர்ப்பிக்க இறுதி நாள் மற்றும் நேரம் : 20.08.2024 3.00 மணி

ஒப்ப திறப்பு நாள் மற்றும் நேரம் : 21.08.2024 3.00 மணிக்கு

மேலும் விவரங்களுக்கு : <https://tntenders.gov.in> இணையதளம் மூலம் தெரிந்து கொள்ளலாம்.

செ.ம.தொ.இ / 2907 / ஒப்பந்தப்பள்ளி / 2024

கண்காணிப்பு பொறியாளர் (இ)